

GABAW: **KANAWN MAZUM HKRUN LAM**

KA LAJANG AI: *Rev. Dr. Lahtaw Zau Sam*

ISBN: 978-1-927468-14-2

COPYRIGHT © 2009 Rev. Dr. Lahtaw Zau Sam

All rights reserved. No part of this publication may be reproduced, stored in a retrieval system or transmitted, in any form, or by any means, electronic, mechanical, photocopying, recording, or otherwise, without the prior written permission of Project L.A.M.B.S. publications, Myanmar.

Matsing: Chyum Laika daw ni yawng hpe Dr. Ola Hanson gale da ai Jinghpaw Chyum Laika kaw na mahta da ai. Ndai “ * ” kumla madun da ai Chyum Laika daw ni hpe chyu sha KBC kaw nna bai dip shapraw ai Ga Shaka Ningnan Kabu Gara Shiga Chyum Laika kaw nna mahta da ai.

First Printing: December 17, 2009

Second Printing: March 8, 2012

Buga Hpung kata hta shadawn sharam hte dip shapraw ai.

KANAWN MAZUM HKRUN LAM

MALAWM

GA NHPAW	6
1. KANAWN MAZUM AI LAM HPE HPAN DA AI LAM	7
2. DAW HKA WA AI KANAWN MAZUM LAM	10
3. KANAWN MAZUM AI LAM A KABU GARA SHIGA	15
4. GA SHAKA KANAWN MAZUM LAM	27
A. N-gup A-ga hte yin la ai lam	28
B. Ap nawng ai lam	32
5. KANAWN MAZUM AI LAM A LAMIK KUMLA	35
6. KANAWN MAZUM LAM HPE PAHKAM	38
HKAM YA AI	
7. HTANI HTANA A MATU KANAWN MAZUM	42
AI LAM	
GA HPUNGDIM	44
Appendix:	
A. Karai Kasang hte ading tawk	45
matut mahkai ai akyu hpyi ga	
B. Karai Kasang hte matut mahkai ai	46
ga sadi lekmat	
C. Kabu Gara Hkap Tau la ai lam	47
D. Sape majing ngu ai a sak hkrung lam na	48
lakang ninggam ni	
E. Matsing na hte bai myit sumru ka na matu	50

KANAWN MAZUM HKRUN LAM

Madi shadaw ai lam:

Ndai *KANAWN MAZUM HKRUN LAM* ngu ai Rev. Dr. Lahtaw Zau Sam ka ai laika buk gaw Hkristu hpe kam sham sai sape langai a sak hkrung lam hta hkan nang hkan sa shadik shatup ra ai lam ni hpe asan sha chye na hkawn hkrang lu hkra ka lajang da ai laika buk rai nga ai majaw, kam sham ai Hkristan ni yawng n yit n hprai la hti ging ai laika buk rai nga ai.

Rev. Marip Kum Awng

Myitkyina Ginwang Hkalup Hpung Ginjaw (Amu Madu)

.....

Ndai laika buk gaw, Hkristu a h pang hkan kaja sape majing tai wa lu na matu, lakung lakap jahkum ya ai hte lam madun matsun karum ya lu ai laika buk langai rai nga ai.

Rev. Dr. Lahtaw Zau Sam (sh) Dr. James Paul Humphries gaw Jinghpaw Wunpawng sha ni hpe tsawra nna, ap nawng nga ai sasana Sara langai re. Ngai hte 1998 ning kaw nna hku hkau chye hkat sai hte sasana magam bungli hta mahkrum madup law law nga ai Sara Kaba langai rai nga ai law.

Hkristu hta,

Rev. Dr. Hkalam Samson

K.B.C (Amu Madu)

KANAWN MAZUM HKRUN LAM

1. Yaw Shada Lam

Ndai laika buk kaji gaw, Hkristu a sape ni makam masham hkrun lam hta sak hkrung hkawm sa ai ten, n gun la, lam madun, karum lu na hpe yaw shada let ka lajang dip shapraw dat ga ai. Hkristu hta kamsham sai sape langai, grau nna rawt jat kung hpan wa na lam hta chye na da ra ai lam ni hpe sharin achyin, lam madun, lakung lakap jahkum ya ai laika buk kaji rai nga ai. Hkristu gaw kamsham ai sape wa kaw nna, htani htana ngang grin ai asi si ai hpe mu mayu nga ai. Ndai laika buk kaji hpe hti hkaja ai a majaw, Hkristu Yesu a hpang hkan kaja tai wa na hpe anhte myit mada ga ai. Karai Kasang a mungdan a matu hkying jahkum la nna, pru sa let kaga masha law law hpe sape shatai lu ai, magam bungli galaw na masha ni hpe Hkristu gaw tam nga ai.

2. Ga Gale ai lam

Ndai laika buk kaji hta English hte Jinghpaw ga lahkawng yan hte ka da ai hpe mu lu na re. Ga gale ai lam hta English kaw nna Jinghpaw de ga si shagu hpe ading tawk byan ai hku n re ai sha, a hkyak madung yaw shada lam, lachyum ni hpe n shamat jashai kau ai sha, shakut nna byan da ga ai. Hpa majaw nga yang kalang marang English ga si hpe Jinghpaw ga hku nna, htap htuk manu, lachyum rawng chye na mai na hku byan la yak ai gasi ni mung nga nga ai. Dai majaw ndai laika buk hpe hti ai shaloi nkau ni a matu nhkawn hkrang ai lam ni mung nga na re. Raitim, Chyum laika hte matut mahkai shingdaw let akyu hpyi nna hti hkaja ai rai yang n dai mungkan sak hkrung lam hta na teng man ai mungga hpe tam sawk la lu na re.

KANAWN MAZUM HKRUN LAM

3. Chyeju dum ai lam

Marai langai hkrai galaw ai amu gaw ngut kre na nloi nga ai, dai majaw karum shingtau ai shingdep shingtau ni hte magam bungli hpe rau jawm galaw yang gaw ngut kre awng dang lu nga ai. Karai Kasang lam madun ai hte lawu de na karum shingtau la ai manaw manang ni hpe grai chyeju dum nngai.

Lahi Yaw Htung	- Translator
Mahka Hkawn Ja	- Editing & proof reading
Maji Ja San	- Typing & proof reading
Kumbau Naw Awng	- Computer & Layout Technician
Bummyang Hkaw Win	- Translator & Editor

Grau nna, *Rev. Dr. Maji La Ja, Rev. Dr. Hkalam Samson, Rev. Marip Kum Awng* ni hpe mung shanhte a ndai laika buk kaji hpe hti jep matsun madun hpaji jaw la ai a majaw alak mi grai chyeju dum nngai. Nдай laika buk gaw anhte a myit masin hpe hkra shangun ai zawn, nang hti ai wa a myit masin hpe mung hkra lu u ga akyu hpyi ya dat ga ai. Karai Kasang a hpung shingkang dan hkung wa lu u ga.

Hkristu a mayam wa,

Rev. Dr. Lahtaw Zau Sam

KANAWN MAZUM HKRUN LAM

GA NHPAW

Ndai laika buk kaji hpe aten la let hti ai a majaw grai chyeju dum n ngai. Na a sak hkrung lam hta hkum tsup kup ai Karai Kasang hte htani htana matut mahkai ai hkrun lam de du lu na matu ndai laika buk hte sang lang dan na n ngai.

Karai Kasang a dam lada la ai tsawra myit a majaw, na a n htum n mat hkraw ai yubak shinggyim aprat kaw nna, htani htana teng man ai myit mada lam hpe jaw ya lu nga ai. Karai Kasang gaw nang hpe gyit hkang tawn da ai tsin yam tsin dam kaw nna lawt lu na hpe ra sharawng nga ai. Anhte shinggyim masha ni shi hte galoi mung ading tawk kanawn mazum mahku mara let, matut mahkai nga na hpe ra sharawng nga ai. Ndai kanawn mazum, mahku mara let matut mahkai ai lam hpe English hku *relationship* ngu ai. Lachyum gaw matut mahkai ai, ga shaka tawn da ai, grai hku hkau ai hku kanawn mazum ai lam rai nga ai. Anhte marai hkum shagu gaw anhte a sak hkrung lam hta n dai zawn re ai kanawn mazum, mahku mara ai lam hpe ra sharawng ai ni hkrai rai nga ga ai. Ndai lam hpe lu la na matu anhte shada da hta hkan nang hkan sa ra ai lam ni mung nga nga ai. Karai Kasang hte anhte shinggyim masha ni a kanawn mazum mahku mara ai lam hpe gaw gap ai lam hta mung dai hte maren rai nga ai. Karai Kasang gaw shi a myit masin mahkra hte anhte hte matut mahkai kanawn mazum nga na hpe ra nga ai sha n ga, dai lam byin lu na matu anhte nan mung chye na hkawn hkrang hkra sharin la ra nga ai. Lawu de na lam ni, hkrang sumla ni gaw anhte a myit masin chying hka hpe hpaw let gara hku Karai Kasang hte ading tawk


KANAWN MAZUM HKRUN LAM

kanawn mazum, matut mahkai lu na lam ni hpe htawng madun da ai rai nga ai.

KANAWN MAZUM AI LAM HPE HPAN DA AI LAM

Shawng nnan na hkrang pan sumla hta mu lu ai gaw: Karai Kasang gaw shi hte kanawn mazum matut mahkai ai lam hpe ra sharawng ai a majaw shinggyim masha hpe hpan da ai lam re.

Man masum jut gaw Karai Kasang re hpe shaleng nga ai. Shi gaw sumsing mungdan hte mungkan ga hpe hpan da ai wa re. Bai nna, shi gaw shinggyim masha hpe shi a hkrang bung sumla hte maren hpan da nga ai. Ndai man masum jut gaw Kawa, Kasha, Chyoi pra ai Wenyi ngu ai Karai Kasang hpe lam



masum hku nna hkrang shala ai re. Lachyum gaw Karai langai sha rai nna, magam bungli hpe ladat n bung ai hku galaw ai hpe tsun mayu nga ai.

Hpan da ai lam yawng ngut ai hpanng Karai Kasang gaw shada da kanawn mazum ai lam byin pru wa na matu ra sharawng

KANAWN MAZUM HKRUN LAM

nga ai. Shi a hpan da ai lam yawng hta shi a hpung shing kang dan hkung na matu hte yawng gaw shi hta langai sha byin na hpe ra sharawng ai wa re. Dai hta sha n-ga yawng hpe rap ra na hte langai hte langai myit hkrum gahkyin gumdin nga na hpe ra sharawng nga ai wa re. Dai majaw shi a hpan da ai lam yawng gaw shada da kanawn mazum mahku mara na matu rai nga ai hpe anhte mu lu mai nga ai.

Hpan hpajang ai lam nhtoi (6) ya ngut ai hpang, hpang jahtum hku nna **“Kanawn Mazum”** ai lam lu na matu shawng ning nan shinggyim la sha hpe hpan da sai. Dai shinggyim la sha hpe Karai Kasang gaw shi a hkrang bung sumla hte maren hpan da sai (NN 1:26). Dai hpang shinggyim la sha gaw shi hkrai rai nga ai hpe Karai Kasang mu mada ai majaw shada da kanawn mazum matut mahkai lam lu na matu shinggyim la sha kaw nna shinggyim num hpe bai hpan sai. Ndai shinggyim la sha hte num sha yan Edin sun hta nga ai aten shada da rau sha sak hkrung hkawm sa, karum shingtau, n-gun jaw ai lam ni galaw rai shanu nga lu sai. Shan lahkawng yan a shada kanawn mazum matut mahkai ai lam lu la ai sha n-ga, Karai Kasang hte mung lak lai ai hku, hku hkau kanawn mazum matut mahkai ai lam hpe lu la nga sai.

Matut mahkai, kanawn mazum lam hpe madat mara ai hte hkan nang hkan sa ai a ntsa hta gawgap da ra ai. Shinggyim num hte shinggyim la yan gaw wanglu wanglang ahkaw ahkang hpe lu da sai hte, shan hpe hpan da ai wa hte rau gara hku hkawm sa na hpe lata na lam shan hta lu nga sai. Ndai matut mahkai kanawn mazum lam ngang grin lu na matu hkan sa ra ai lam ni mung nga ai. Ndai kanawn mazum lam gaw san seng ai hte tsawra ai lam rai

KANAWN MAZUM HKRUN LAM

nga ai. Ndai lam yan mung matut mahkai ai lam nga ra ai. Karai Kasang gaw shinggyim masha hpe Edin sun hpe yu na lit jaw da nga sai.

Hkrang pan sumla hta shinggyim la sha hte num sha yan a lapran na mahkret gaw shada da kanawn mazum matut mahkai ai lam lachyum rai nna, Karai Kasang hte mung kanawn mazum matut mahkai nga ai lam hpe mahkret hte madun dan da nga ai. Mahkret kumla yawng gaw shinggyim masha hte Hpan Madu a lapran na kanawn mazum matut mahkai lam rai nga ai. Matut mahkai ai lam gaw anhte a myit masin hte Karai Kasang, kaga masha ni a myit masin hte anhte a myit masin matut mahkai nga ai lam re nga nna mung mai tsun nga ai. Tsun mayu ai gaw, dai ni na aten masa hku yu ga nga yang anhte ra ai lam hte ra sharawng ai lam ni hpe kaga ni hpe tsun shapraw nna matut ai lam rai nga ai.

H pang jahtum hku nna ting wang a hkrang pan lam gaw hkum tsup ai, nhtum nwai ngu ai lachyum re. Yawng mayawng gaw ndai hkum tsup ai ngu ai ting wang kata hta rau sha re ngu ai lachyum mung rai nga ai. Bai nna, ndai hpring tsup ai ngu ai hpe mungkan ga hku nna mung hkrang pan kumla madun nga ai. Ndai kata hta shinggyim masha gaw yawng mayawng a ntsa hta rai nna, yawng mayawng hpe sut sin kaja langai zawn lit nga ai hpe tsun mayu nga ai.


Karai Kasang hte kanawn mazum ai a yaw shada lam gaw shi hpe lam shagu hta daipawt daihpang tawn let matut mahkai nga na hpe ra sharawng nga ai. Kanawn mazum matut mahkai ai aten hta mung, hkum hkrang, myit masin, wenyi mahkra hte matut nga

KANAWN MAZUM HKRUN LAM

na hpe ra nga ai. Karai Kasang hte kanawn mazum matut mahkai ai a majaw sha shinggyim num hte shinggyim la yan a shim lum ai lam hte ra mara yawng gaw Karai Kasang a marang e hpring tsup wa lu ai. Shanhte a ra ai lam yawng gaw hpan madu Karai Kasang a jaw e hpring tsup wa lu sai. Shan langai hte langai rau hkawm, rau sa ai, rau sha shaga jahta chyai ai, magam ni hpe rau jawm gunhpai ai lam ni hpe lu la ai sha n ga, Karai Kasang hte alak mi re ai matut mahkai lam hpe mung lu la ma ai. Ndai zawn lak lai ai kanawn mazum ai lam hpe aten na na wa n lu jai lang ai mabyin ni byin wa sai. Dai re ai majaw Karai Kasang shinggyim masha hpe hpan da ai a masing kaba, yaw shada lam gaw shi hte galoi mung kanawn mazum matut mahkai nga na matu san san sha rai nga ai hpe anhte chye ra ga ai.

DAW HKA WA AI KANAWN MAZUM LAM

Numdawn
lahkawng ngu na hkrang pan a lam gaw Karai Kasang hte shinggyim masha a lapran yubak shakum madin din mat wa ai lam rai nga ai. Ndai zawn byin wa ai lam gaw madat mara ai lam n nga ai a majaw yubak mara gaw shinggyim masha hte Karai Kasang a lapran



KANAWN MAZUM HKRUN LAM

na n mu mada ai matut mahkai lam hpe daw hka shangun nga ai. Dai re ai majaw hpa byin wa a ta?

Satan gaw lapu hkrang hte Ewa hpang de sa nna Karai Kasang hte shinggyim masha a lapran na kanawn mazum ai lam hpe daw hka na matu masu nna gumlau ai lam galaw ai. Hpang jahtum Ewa hte Adam yan gaw Karai Kasang a hkang da ai tara ni hpe n madat n mara ai sha, tawt lai kau sai. Dai majaw shan lahkawng tawt lai kau ai yubak mara a majaw Karai Kasang hte kanawn mazum ai lam daw hka mat wa sai. N dai satan wa gaw Ewa hpe lam masum hku nna gunglau ai hta (1) **Hkum hkrang hte seng ai** (grai mu ai namsi), (2) **Myit masin hte seng ai** (machye machyang, nyan atsam), (3) **Wenyi lam hte seng ai** (Karai Kasang zawn tai wa na myit dai, ngu mu ai). Dai gaw gunglau ai lam ni rai nga ai. Dai hpang Ewa gaw Adam hpe mung agaw jaw wu ai. Shan lahkawng yan namsi hpe sha ngut ai hpang mara tawt lai sai hpe chye jang Adam gaw shi galaw hkrup ai hpe Ewa hpang de mara shagun wu ai. N dai zawn shada da mara n yin la ai sha mara shagun hkat ai lam gaw dai ni ndai aten du hkra shinggyim masha yawng hta hkrum hkra nga sai.

N dai gunglau ai ladat masum hte sha Yesu Hkrsitu hpe mung satan wa gaw gunglau nga ai (**Mahte 4:1-11**). Raitim Yesu Hkristu gaw gunglau ai lam masum hpe Karai Kasang a mying ning sang ngu ai mungga hte dang kau lu ai. Dai ni na aten hta mung satan gaw anhte hpe ndai zawn re ai lam masum hte gunglau nga ai hpe anhte dum chye ra nga ga ai. Satan gaw hkanghkyi zawn shabam nna kadai wa hpe araw sha kau na nga nna anhte hpe galoi mung azi yu nga ai wa re.

KANAWN MAZUM HKRUN LAM

Karai Kasang gaw Adam yan Ewa hpe shinggyim masha langai hku nna ra sharawng ai ahkaw ahkang ni hpe jai lang na matu wanglu wanglang jaw da sai. Ndai zawn re ai ahkaw ahkang jaw da ai a marang e shan lahkawng gaw shan ra ai lam hta hkawm sa nna mara galaw hkup sai. Dai yubak mara gaw shan lahkawng shawng e n mu ga ai lam ni hpe mu lu na myi jahpaw dat ya nu ai. Ndai yubak mara a majaw shan lahkawng sha n-ga, shan a kasha yan a ntsa hta mung shada da sat hkat ai lam de du shangun wa nga ai. Ndai lam ni mahkra gaw Karai Kasang hte shinggyim masha a lapran na ngang kang ai kanawn mazum lam daw hka mat ai a majaw rai nga ai. Ndai aten kaw nna, shinggyim masha mahkra gaw kanu a hkritung kaw nna mara kap ai ni tai wa sai. Shan lahkawng galaw shut ai yubak mara gaw si hkrung si htan lam hte hten za ai lam de du wa shangun nga sai. Chyum laika hta mung ndai zawn tsun da ai hpe mu lu ga ai. *Dai rai nna, masha langai mi a jaw e yubak gaw mungkan ga e shang wa nna, yubak a majaw si hkrung si htan shang nang wa ai hte maren, yawng mayawng yubak kap nga ma ai majaw, masha n lang kaw e si hkrung si htan du bang wa sai... Dai rai nna, tawt lai ai langai mi a majaw, masha nlang hte gaw daw dan ai hkrum ma ai hte maren, ding hpring ai amu langai mi a majaw, masha nlang hte gaw ding hpring lu na asak sumdan lu la ma nu ai...* **(Roma 5:12 & 18a).**

Shan galaw shut ai yubak mara gaw htani htana asak hkrung lam hte nhtan shai wa sai majaw Karai Kasang hte madin din mat sai. Ndai madin gaw shan lahkawng hpe tinang hkum tinang shakut shaja ai hte machyi hkrum na lam de du shang wa shangun sai.

KANAWN MAZUM HKRUN LAM

Karai Kasang hte kanawn mazum matut mahkai ai lam daw hka mat ai raitim shan lahkawng kata na kanawn mazum ai lam gaw naw grin nga ding yang rai nga ai. Yubak mara gaw Ewa hpe ma shangai yang machyi hkam ra na hte Adam hpe gaw dinghku kata na ra mara a matu bungli shaja galaw ra na shabyin dat sai.

Ndai daw hka wa ai madin gaw shan lahkawng galaw shut ai yubak a majaw Karai Kasang hpe machyu na hta tinang hkum tinang machyu ai lam de grau du wa shangun nga ai. Ndai zawn tinang hkum tinang machyu wa ai rai yang, byin wa chye ai lam ni hpe Chyum laika hta *Hkum shan a bungli gaw dan dan leng leng rai nga ai rai nna, dai hte gaw: hpye ai amu, nsan nseng ai amu, ngang ai amu, gawng ngu sumla naw ai lam, mandan lakle amu, n dawng n yawt ai, ga law ga la ai, manawn masham ai, pawt sindawng ai, shai wa bra wa ai lam, daw hka wa ai lam, hpung karan wa ai lam, nsu nnawn ai, chyarua nang ai, sawse lawklek ai hte, dai hte bung ai lam rai nga ma ai; shing rai galaw ai ni gaw, Karai Kasang a mungdan a sali wunli hkam la lu na n rai, nga nna shawng e tsun dan ni ai hte maren, ya mung nanhte hpe tsun shadum nga nngai (Galati 5:19-21)*. Ndai hte sha n-ga myit masin hte shut shai ai yubak mara ni, hkum shan hte shut shai ai lam ni, kaga n mu mada ai lam law law hku nna shut shai ai lam ni mung naw lawm nga ai. Lahta na yubak mara ni hpe shinggyim masha ni hku nna galaw wa mayu ai lam gaw gumrawng gumtawng ai hte madat mara lam n nga ai a majaw byin wa ai lam ni hkrai rai nga ai. Dai majaw anhte hta ndai lam ni galaw na matu lam hpaw wa yang (sh) ahkaw ahkang ni nga wa ai ten hta anhte hkum anhte Karai Kasang n ra sharawng ai magam bungli ni re ngu hkam la let n galaw hkrup na matu grai sadi nna shadum la ra nga ga ai.

KANAWN MAZUM HKRUN LAM

Yubak mara gaw anhte shinggyim masha shada, Karai Kasang hte anhte a lapran hta matut mahkai lam hpe daw hka shangun nga ai. Dai yubak mara gaw anhte daw hka ai lam hte si hkrung si htan lam hpe shangai dat ya sai. Ndai nli tum gaw Karai Kasang a hpan da ai lam hta shang bang wa sai. Adam kaw nna yubak nli tum gaw, shi aru arat shinggyim masha yawng hta hkan nang wa sai. Shinggyim masha hta n madat mara, ninghkap na hte nkaja ai hpe galaw mayu ai wenyi gaw rawng nga sai hte, Karai Kasang hte maren rai shingdaw mayu ai myit ni mung rawng wa sai. Shinggyim masha langai mi shangai wa nna, nsa sa hpan ai hte yubak mara hte rau rai nga sai. Dai majaw ndai aten kaw nna, Karai Kasang hte kanawn mazum matut mahkai lam ra nga sai. Raitim Karai Kasang a hkye mawai shaw la ai lam hpe shawng hkap la ra nga ai. Yubak shinggyim masha ni gaw chyoi pra ai Karai Kasang hte kanawn mazum matut mahkai na nmai byin nga ai. Anhte a myit masin hpe htani htana si ai ngu ai wenyi gyit hkgang da ai lam kaw nna, lawt lu hkra shawng galaw ra nga ai.

Karai Kasang gaw shi hte dawhka mat ai kanawn mazum lam hpe bai gawgap na lam hpaw ya nga ai. Karai Kasang hte kanawn mazum mahku mara ai lam hpe bai lu la na matu anhte kaw nna jahpu manu hpe jaw ya ra nga ai. Karai Kasang gaw anhte shinggyim masha ni myit mada shara n nga sai ni hku nna, sak hkrung na hpe nra sharawng nga ai. Yubak mara a majaw si ai ngu ai kaw na hkye mawai shaw la na yaw shada lam kaba shi hta nga nga ai. Hpan na hkrang pan sumla hta gaw na la ai marai hkum shagu a matu ta tut sak hkrung lam a kabu gara shiga hpe tsun da nga ai.


KANAWN MAZUM HKRUN LAM

KANAWN MAZUM AI LAM A KABU GARA SHIGA

Masum ngu na hkrang pan sumla gaw mungkan shinggyim masha yawng a matu “Kabu gara shiga” du sa wa ai lam rai nga ai. Karai Kasang gaw shi a kasha shingtai hpe mungkan shinggyim masha ni a matu jaw ya sai. Shinggyim masha ni a yubak mara a matu shi hkum hpe nawng kau ya ai hku nna Karai Kasang a “Kabu gara shiga” hpe htawng madun dan nga ai. Shinggyim masha ni gaw Karai Kasang jaw da ai tara ni hpe lam amy myu hku shadik shatup na shakut tim, nlu hkan nang ma ai.

Anhte shinggyim masha hte Karai Kasang a lapran na daw hka mat ai kanawn mazum matut mahkai ai lam hpe bai lu na matu, Karai Kasang hta masing nga chya lu rai nga

ai. Ndai gaw, shangai chyinghkai ai lam nnan hpfung ai kaw nna hpfung jahtum shi lajang da ai aten hpring tsup ai kaw du hkra rai nga ai. Dai masing gaw Kasha shingtai Yesu Hkristu hpe anhte mungkan shinggyim masha yawng a matu dat ya ai lam rai nga ai. Dai wa gaw Emanuela ngu ai, Karai Kasang anhte hte rau rai nga ai, ngu ai lachyum re.



KANAWN MAZUM HKRUN LAM

Ndai mabyin ni gaw Ga shaka dingsa hta myihtoi htoi da ai lam ni hpe shadik shatup ai lam rai nga ai. Shi du sa ai lam gaw shangun ma langai mi hku rai nna, aten ladaw du ai ten hta hkawhkam ni a hkawhkam hku bai du sa wa na rai nga ai. Shinggyim masha langai hku du sa ai a yaw shada lam madung gaw daw hka mat sai Karai Kasang hte marai hkum shagu a kanawn mazum, matut mahkai ai lam hpe bai lu la na hte, Karai Kasang a shingnip npu hta ahkying aten shagu shi hte rau hkawm, rau sa let sak hkrung lu na matu rai nga ai.

Chyum laika na kabu gara shi ga laika ni rai nga ai, Mahte, Marku, Luka, Yawhan ni hta Yesu Hkristu a sak hkrung lam hte shi du sa wa ai a yaw shada lam rai nga ai, Karai Kasang hte shinggyim masha ni a lapran na daw hka mat ai kanawn mazum, matut mahkai lam hpe bai gawgap na re lam sak se hkam da nga ai. Matut nna ndai kabu gara shiga laika (4) hta Yesu a lam hpe shi gaw kaning re ai wa, shi a nga sat nga sa, arawn alai ni hte shi gaw anhte shinggyim masha yawng a yubak mara a matu asak nawng kau ya ai wa re ai ngu ai hpe grau madung tawn nna tsun shadum ai lam ni hpe mung mu lu nga ai.

Karai Kasang ra sharawng ai lam gaw anhte a hkum hpe grai jaw sai, grai hkrak sai, grai ding hpring sai ngu ai makam ni hpe kabai kau nna Karai Kasang a teng man ding hpring ai lam hpe mahtang anhte a myit masin kraw lawang hta maju jung nga na matu rai nga ai. Kalang mi hte sha prat tup a matu lu la ai shi a mauhpa chyeju yawng hte hpe anhte hkam la lu na matu shi ra sharawng nga ai. Karai Kasang gaw anhte a asak hkrung lam a

KANAWN MAZUM HKRUN LAM

lam, teng man ai hte asak ngu ai, hpring tsup kup ai hte manu dan ai yaw shada lam hpe jaw ya sai.

Anhte shinggyim masha ni a sak hkrung lam hpe kaja ai de galai shai shangun ai kabu gara shiga a hkrang hpe mu lu na matu Yesu Hkristu a sak hkrung lam na dan dawng ai mabyin (8) a lam anhte myit mang yu ga.

1. Shangai chyinghkai ai lam

No (1) ngu na kabu gara shiga gaw mahkawn jet ai Mari a hkri tung hta chyoi pra ai wenyi hte na-um na sin rai wa nna shadang sha shangai wa sai. Dai ma hpe Betlehem mare hta shangai wu ai. Dai aten hta wu nawng wu wa re ai lamu kasa ni gaw sagu rem ai ni hpe kabu gara shiga tsun shana ai a marang e sagu rem ni gaw dai Ma Yesu hpe sa du kawan nna kabu lawm ma ai. Dai hta sha n-ga hpaji rawng ai ni mung sadu nna, kumhpaw kumhpa ni hpe kung dawn let kabu lawm ma ai. Dai aten hta Ma hpe sat na matu gyam ai hpyen ni mung nga sai.

2. Asak hkrung lam

Yesu gaw asak (30) ning du hkra Galile mung hta lak sama wa a kasha langai hku nna nga lai wa sai. Aten ahkying du jang dum nta na pru nna, hkalup sara Yawhan a lata hta hkalup hkam la sai. Dai hping Karai Kasang a mungdan a matu kabu gara shiga hkaw tsun ai lam hping wa sai. Ndai lam gaw yubak mara kap ai shinggyim masha ni hpe Karai Kasang hte ni htep ai kanawn mazum mahku mara ai lam hpe bai lu na matu galaw ai lam rai nga

KANAWN MAZUM HKRUN LAM

ai. Shi gaw hpung kata hta mungkan ga a nhtoi shi rai ai lam hpe tsun shakut ai wa re. Matut nna Kawa Karai Kasang a masing rai nga ai mungkan masha ni hpe hkye hkrang la na hte chyeju kumhpa hpe jaw ya na lam hkaw tsun dan nga ai. Dai hta sha n-ga sumsing lamu na Kawa Karai Kasang a tsawra matsan dum lama ai lam ni hpe shinggyim masha ni chye na mu lu na matu madun dan nga ai. Masha law law wa shi a mau hpa lamik kumla ni a majaw shi hpe hkawhkam tai na ra sharawng nga ma ai. Raitim Hkristu Yesu gaw Karai Kasang hte anhte shinggyim masha ni a ngang kang ai kanawn mazum lam hpe bai lu la na matu kasi madun let shi a sak hkrung lam hpe masha law law a matu daw jau ai wa she tai ya sai. Ndai lam ni gaw anhte a Karai hpe hkye la ai wa, Madu hku nna hkawp la kam sham ra ai lam rai nga ai.

3. Si hkam ai lam

Satan gaw Hkristu hpe jahten sharun na galoi mung ra sharawng nga ai hte maren, aten du jang hpyen ni gaw shi hpe rim la sai. Dai hpang gayet zingri let wudang ntsa hta mara tawt lai hkrup ai masha langai hpe zawn zingri zingrat di let jen sat ma ai. Wudang ntsa hta shi a sai hkaw nna asak hpe Kawa hpang de bai ap ngut ai hpang, lup sung hku hta masum ya nga nna, si du hpe dang kau ai hte asak lam hpe bai lu la ai wa re. Edin sun kaw galaw shut kau ai shinggyim masha a yubak a majaw hkam la ra ai si hkrung si htan lam kaw nna, shi a marang e asak hkrung lam hpe anhte bai lu la ai rai nga ai.

KANAWN MAZUM HKRUN LAM

4. Bai hkrung rawt wa ai lam

Yesu Hkrsitu si nna, bai hkrung rawt ai lam n nga yang shi gaw anhte shinggyim masha hte hpa shai ai lam n nga na re. Karai Kasang a bai hkrung rawt shangun ai atsam gaw shi hpe si du a lata na awng dang shangun nga ai. Dai re ai majaw anhte git hkang da hkrun ai yu bak mara hte si hkrung si htan lam kaw na lawt lu wa sai. Matut nna Karai Kasang hte shinggyim masha a lapran na daw hka mat ai kanawn mazum lam hpe shi hku nna mahkrai langai zawn gin len matut mahkai ya sai. Dai re ai majaw anhte a kanawn mazum ai lam gaw shinggan kaw na sha n re ai, kata kaw nna rai wa sai. Shi sape ni hte kaga masha law law hpe shi hkum hkrang madun dan ai a majaw sape ni a sak hkrung lam galai shai wa ai hte sak se ni tai wa sai.

5. Sumsing lamu de lung mat wa ai lam

Yesu Hkristu hkrung rawt sai nga nna, kabu gara shiga ndai kaw ngut mat na nre. Shi gaw lamu de lung wa nna anhte a matu shara lajang ya na hte anhte a malai Karai Kasang hte matut mahkai kanawn mazum ai lam hpe galaw ya sai. Dai re ai majaw Yesu Hkristu lamu de lung wa ai a lam madung gaw shinggyim masha hte kanawn mazum ai lam hpe lam shagu kaw na bai lu wa na matu rai nga ai.

6. Chyoi pra wenyi dat ya ai

Pentekoti nhtoi hta Yesu Hkristu gaw chyoi pra wenyi hpe shi a malai dat ya sai hte, sape ni hpe jaw da ai ga sati hpe shadik

KANAWN MAZUM HKRUN LAM

shatup sai. Ndai aten kaw nna Karai Kasang gaw kam sham ai ni a myit masin kraw lawang hta a nga nga sai. Karai Kasang jaw ai atsam hte sha anhte a law la ai yubak mara ni hpe shaprai kau lu sai. Hkristu a num ningnan ngu ai Nawku hpung mung ndai shani kaw nna shangai hpang wa sai. Ndai shara gaw masha law law hpe nhtoi htoi ya lu ai, shimlum, kamhpa ging ai shara rai nga ai. Chyoi pra wenyi gaw anhte hpe hkrai n kau da ai sha, galoi mung lam woi awn n gun jaw nga ai sara kaba rai nga ai. Dai re ai majaw anhte hpring tsup kup ai ngu ai lam hpe lu la wa sai.

7. Nawku Hpung

Hkristu gaw shi a sape ni a ntsa e chyoi pra ai wenyi hte atsam marai ni hpe jaw ya ai Pentekoti shani jang nawku hpung gaw shangai wa sai. Hkristu hte ni htep ngang kang ai kanawn mazum lam hpe lu la na sha n rai, kam sham ai sape ni a lapran e mung dai kanawn mazum ai lam hpe gawgap na matu Hkristu ra sharawng nga ai. Mat mat ai dinghta mungkan hta e nhtoi a sakse ni tai nna, dai nhtoi hpe shaleng ya ai lam byin lu na matu, Hkristu gaw baw rai nga ai nawku hpung hpe shangai shalat dat wu ai. Daw shan shagu atsam hpring na hte langai hte langai lahkrip ra ra shamu shamawt, magam amu ni galaw lu na matu sape ni hpe Hkristu nan atsam jat ya nga ai. Sasana amu magam a matu kamsham ai hpung masha shagu hpe shaman chyeju ren di jaw ya da nga ai. Nawku Hpung hpe asak jahkrung ai asai gaw chyoi pra ai wenyi rai nna, kamsham ai hpung masha langai hkrai hta wenyi asi si wa ai gaw, dai chyoi pra ai wenyi nga ai lam sakse rai nga ai.

KANAWN MAZUM HKRUN LAM

Nawku hpung hte seng nna tsun da ai lam hta, Madu Yesu kalang mi bai du sa na nhtoi hta shi a num ningnan hpe shi hte rau sumsing lamu hta man hkrum hkrum zup lu na matu shaga la na lam tsun da nga ai. “Sagu kasha a hkungran poi sha ku” hta anhte yawng shang lawm lu na rai nga ai.

Hkiba nna lit li gun let bu hkawm ai ni a matu hkring sa shingbyi na shara mung nawku hpung rai nga ai. Sasana amu magam a matu n gun awai la, gawgap sharawt, sharin achyin ai hte makam hpyen hking hpe sumraw la ai shara mung rai nga ai. Dai shara hta kadai mung garen gari ai lam hkam sha na nrail. Hpa majaw nga yang mungkan ting chyam ai dinghku kaba a dinghku masha byin tai wa lu sai majaw re. Karai Kasang a dinghku hta e bau maka la ai hkrum nga sai. Ndaid dinghta mungkan hta e Hkristu hte rau hkawm sa sak hkrung ai a majaw anhte hpe karum la na kahpu kanau ni anhte lu la saga ai. Anhte a hkam sha ai lam, ra kadawn ai lam ni yawng hpe chye na ai, htani htana kawa anhte hte rau rai nga sai. Dai kawa gaw anhte hte kanawn mazum matut mahkai ai lam hpe tut nawng e ra sharawng nga ai.

8. Lahkawng lang bai du sa na.

Yesu Hkristu lamu de garai n lung wa shi ai ten hta sape ni hpe shi bai yu sa na lam htet da sai. Dai re ai majaw anhte ya kaw nna shi hta maju jung ra saga ai. Karai Kasang a kasha tai lu sai ahkang hpe anhte hkam la lu ai hte, Hkristu hte rau sha sali wunli hkam la na ni rai nga ai. Shi gaw anhte a hkawkam wa rai nga ai. Anhte gaw shi a shangun ma langai zawn, shi a chyeju tara hte


KANAWN MAZUM HKRUN LAM

tsawra shawang myit a lam ni hpe, masha hkum ngau shagu hpe ndau shana na anhte a lit rai nga ai.

Yesu Hkristu anhte a matu galaw ya sai magam bungli gaw, teng man ai kabu gara shiga nan rai nga ai. Anhte yubak lu ai mungkan shinggyim masha ni hpe tsawra ai hte chyeju tara ni hpe jaw ya let anhte hte kanawn mazum ai lam hpe shangang shakang ya sai. Ndai kabu gara shiga kaw nna Karai Kasang hte matut mahkai ai lam hpe bai gaw gap na hte shi hte kanawn mazum mahku mara ai lam ngu nna lam lahkawng pru wa sai.

Pang (2) hku nna **Yesu gaw lam rai nga ai, tengman ai hte asak mung** rai nga

ai lam hpe shaleng dan mayu ga ai. Karai Kasang gaw shinggyim masha ni hpe teng man ai asak lam lu la na matu shi a kasha hpe lapran masha hku nna dat ya sai. Shi wudang ntsa hta si hkam ai gaw mahkrai langai hku anhte shinggyim masha kaji kaba mahkra htani htana asak lu la na



matu, dai mahkrai hku lai sa ra sai. Matut nna ndai mahkrai gaw shi hpe kam sham ai sape ni a dinghku hte Karai Kasang a dinghku ni hpe matut ya nga ai. Dai re ai majaw Karai Kasang hte ni htep

KANAWN MAZUM HKRUN LAM

wa lu na matu, anhte hkum ngau shagu mung Yesu ngu ai mahkrai hta sha hkawm sa ra nga ga ai.

Karai Kasang gaw shinggyim masha hte kanawn mazum ai lam hpe bai lu la na ra sharawng nga ai. Shi gaw shinggyim masha ni hpe grai tsaw ra ai majaw yubak mara kaw na lawt lu na matu lam mahkrun hpaw ya sai. Dai re ai majaw shi gaw anhte hpe hkye hkrang la ai wa rai nga ai. Yesu Hkristu a san seng ai asai gaw anhte a yubak mara a matu manu jahpu n la ai sha hkaw kau ya nga sai.

Mungkan shinggyim masha ni yawng galaw shut ai yubak mara hpe shi a asai hte shalawt dat ya sai. Anhte hpe asak hkrung lam nnan, shim lum ai lam, manu shadan ai lam ni hpe mung shi jaw ya sai. Anhte hkam la sai lam shagu gaw Yesu Hkristu a marang e Karai Kasang hte kanawn mazum lu ai chyeju kumhpa rai nga ai. Chyum mungga hta mung Yesu Hkristu anhte a matu galaw ya sai lam hpe mu lu nga ai. *Anhte gaw yubak mara hta si mat wa nga ga ai rai nna, ding hpring ai hta e hkrung nga lu u ga, shi gaw, shi hkum hta nan, dai hpun ntsa e, anhte a yubak mara hpe gun kau nu ai; shi a nma a gawp e, anhte shamai shatsai ai hkrum ga ai* (1 Petru 2:24).

Lam gaw Yesu rai nga ai, teng man ai hte asak mung shi rai nga ai lam hpe hkap la kam sham sai ni chyu sha Karai Kasang hte kanawn mazum ai lam lu la na re nga tsun da nga ai. Shi a mungdan hte Shi dinghpring ai lam hpe lu la na matu kaga lam n nga saga ai. Ndai lam chyu sha anhte hpe Edin sun kata na zawn ngwi pyaw ai kanawn mazum lam hpe bai lu shangun nga ai.


KANAWN MAZUM HKRUN LAM

Pang (3) hta nba grang ga nna **Karai Kasang nga ai shara de kam sham ai ni nlang hte Karai Kasang hte matut mahkai shang pru mai ai lam** hpe sumla hta anhte mu lu ga ai.

Ga shaka dingsa aten hta Karai Kasang a chyoi pra htum ai shara hta shi hte hkrum shaga lu na matu gaw san da ai hkin jawng agyi kaba wa hkrai sha laning mi hta kalang mai matut mahkai ai lam hpe anhte chye lu ga ai. Chyum laika hta, *Lahkawng na shara kata de chyawm gaw, dai hkin jawng agyi wa hkrai sha, tinang a matu mara mung, masha ni a shut hpyi ai a matu mara mung, nawng ya ai asai lang let, laning mi hta e, lang mi sha, shang lu ai (Hebre 9:7)*. Karai Kasang nga ai shara de shang lu na matu shawng ningnan nawng ya ai asai rai nga ai.

(Roma 3:22-26)

hta dai gaw Yesu Hkristu hta kam sham ai a majaw, kam sham ai ni nlang hte a matu mara Karai Kasang a ding hpring lu ai lam rai nga ai; lachyen lahka chyawm gaw hpa mung n nga lu ai. Kaning rai n me law, yawng yubak galaw ma ai hte, Karai Kasang a arawng sadang



hpe dumhprut kau nna, jahpu n ya ai sha, shi a chyeju hte, Yesu Hkristu a htingrai htingrat ya ai a gawp e, ding hpring ai kaw du

KANAWN MAZUM HKRUN LAM

lu na ma ai. Karai Kasang gaw myit sharang nga nna moi shawng na yubak mara ni hpe shalai dat kau ai majaw, shi a ding hpring ai lam hpe shadan dan u ga; rai sa, ndai prat e shi a ding hpring ai lam hpe shadan dan na hte, Yesu hta kam sham ai wa hpe ding hpring shangun let, shi hkum nan ding hpring nga u ga she, Yesu a asai hta kam sham na marang e, shi gawng malai hkungga tai na, Karai Kasang gaw shi hpe shapraw dat wu ai. Yawhan htet da ai gaw Ngai shu ngai sha ni e, nanhte yubak n galaw myit ga, ndai hte gaw ngai nanhte hpe ka dat nngai. Rai ti mung, masha langai ngai yubak galaw hkrup a yang gaw, dai Kawa a man e htinglu htinglai ya ai wa, Yesu Hkristu ngu ai ding hpring ai madu gaw, anhte lu ga ai; shi gaw, anhte a yubak a matu mara gawng malai hkungga rai nga ai; anhte a yubak a matu mara sha n rai, mungkan ting a matu mara mung rai nga ai (1 Yawhan 2:1-2).

Yesu Hkristu a hkaw kau ai sai hte gawng malai hkungga tai ya ai lam gaw, anhte shinggyim masha yawng a matu chyeju kumhpa lak san rai wa sai. Manu jahpu n la ai sha, anhte dinghpring ai lam lu na matu Karai Kasang gaw Yesu Hkristu a dinghpring ai lam anhte hpe jaw ya sai.

Adam yan Ewa aten kaw nna shinggyim masha gaw Karai Kasang hte rau raitim, yubak mara galaw ai hpe lata la sai. Dai yubak mara gaw Karai Kasang hte daw hka shangun wa sai. Yesu Hkristu wudang ntsa hta jen hkam ai a marang e anhte shinggyim masha ni gaw Karai Kasang a chyoi pra htum ai shara de shang wa lu saga ai.

KANAWN MAZUM HKRUN LAM

Yesu Hkristu nsa hti ai aten nawku jawng kata na nba grang ntsa kaw na npu de hkren lahkawng brang ga mat wa ai (Mahte 27:51, Marku 15:38, Luka 23:45). Dai hku ga kabrang mat ai a lachyum gaw Karai Kasang nga ai shara de shinggyim masha hkum ngau shagu, hkin jawng agyi ni n lawm ai sha, shang pru lu sai ngu ai lachyum shaleng nga ai.

Kanawn mazum matut mahkai ai lam gaw Karai Kasang hte ading tawk madung tawn ai lam chyum ga hta tsun shadum ai hpe anhte hti nna myit yu ga: *Dai re ai majaw, hpu nau ni e, Yesu a hkum hkrang ngu ai nba grang hkrang hkra, anhte a matu shi waw ya ai ning nan hte hkrung ai lam hta, shi asai a gawp e dai chyoï pra ai shara kata de shang lu na, nden ja ai myit rawng nga ga ai hte, Karai Kasang a nta hta kaba htum ai hkinjawng agyi wa lu ga ai majaw, n hkru n hkra ai myit dum chyalu hte lawt hkra, anhte a kraw lawang hpe lapri bun nna, anhte a hkum hkrang hpe mung san seng ai ntsin hte kashin kamun kau ngut jang, teng man ai myit masin hte, hkum tsup re ai makam masham hte, anhte sit shang wa ga: anhte a myit mada shara hte seng ai nawku htung hta, n sham u n shamawt hkra, anhte maju jung nga ga: kaning rai n me law, ga ndat tawn da ai wa gaw, kangka re ai wa rai nga ai: dai hta kaga, tsaw ra ai myit rawng wa na hte kaja ai amu bungli byin wa na matu, shada shingjawng hkat lu hkra, langai hte langai myit tau myit htang nga ga (Hebre 10:19-24).*

Kanawn mazum ai chyinghka hpaw kau sai a marang e anhte Yesu Hkristu hte shi hpe kam sham ai hpu nau shagu rau sha kanawn mazum hpawng de lu saga ai. Hkristu a hkaw kau ai sai

KANAWN MAZUM HKRUN LAM

gaw anhte hpe chyoi pra htum ai shara de hkawm sa lu shangun sai.

(Yawhan 10:7&9) hta Yesu gaw ...*Ngai gaw chyinghka rai nga nngai hte sagu ni shang ai chyinghka hku mung rai nga nngai nga ai hpe tsun da nga ai.* Shingran laika hta Yu u, *ngai gaw chyinghka akawk let tsap nga nngai: nye a nsen na nna chyinghka hpaw ya ai wa kadai kaw rai ti mung, ngai shang nna shi hte rau lu rau sha na nngai, shi mung ngai hte rau lu rau sha lu na ra ai* **(Yawhan a shingran 3:20)**. Yesu Hkristu gaw anhte hkum ngau shagu hpe shi hte kanawn mazum ai lam lu na matu anhte a myit masin chyinghka hku hpe hpaw da na ra sharawng nga ai. Anhte a kam sham ai myit hte hkawm sa ai rai jang shi hpang de teng sha sit shang wa lu na re.

Raitim anhte shi hte rau ga sadi tawn da ai shara de du na matu gaw shi hte ga shaka naw la ra nga ai.


GA SHAKA KANAWN MAZUM LAM

Ndai daw hta ga shaka la ai hte seng nna hkrang pan sumla lahkawng hte shaleng dan mat wa na re. Ga shaka la ai lam lahkawng nga ai hta, langai gaw n-gup a-ga hte yin la ai lam lahkawng ngu na gaw ap nawng ai hte hkan nang hkan sa ai lam rai nga ai. Ndai lam lahkawng yan gaw shada da ndaw nhka ai hte myit hkrum da ai ga sadi ni hpe shadik shatup na matu hkan nang hkan sa ra ai lam ni rai nga ai.

KANAWN MAZUM HKRUN LAM

A. N-gup A-ga hte yin la ai lam

Shawng nnan Karai Kasang hte ga shaka kanawn mazum ai lam lu na matu gaw anhte a n-gup a-ga hte shawng yin la ai lam galaw ra nga ai. **Yin la ai ngu ai gaw n-gup aga hte tinang mu ai, na ai, hkam sha ai lam ni yawng hpe tsun shapraw ai hpe ngu ai re.** Aga gaw grai atsam rawng ai. Ndaï aga hte masha shada da htingram ai lam byin pru wa lu ai zawn, daw



hka ai lam hpe byin shangun lu nga ai. Dai re ai majaw shawng na hkrang pan sumla gaw Karai Kasang hpe anhte a n-gup kaw na pru ai ga hte yin la ai rai jang madin din da ai mara shakum gaw daw ayai mat nna Karai Kasang hte kanawn mazum ai lam hpe bai hkam la lu na re nga ai hpe shaleng dan nga ai. Anhte a n-gup aga hte yin la ai sha n ga, anhte a myit mesin hte mung shi hpe ading tawk matut mahkai wa lu ai lam rai nga sai.

Marai lahkawng masum rau sha hpawng de nna myit hkrum ai rai yang kanawn mazum ai lam gaw bungli galaw wa na re. Hkungran poi hta ga shaka la ai hte seng nna lam lahkawng galaw ai hpe anhte chye na re. Langai gaw shada da shan a tsawra

KANAWN MAZUM HKRUN LAM

ai lam hpe n-gup aga hte yin la nna, ga shaka jaw ai. H pang langai gaw kaja wa nan ndai lam hta ap nawng hkan nang hkan sa na nga nna, masat masa arai lama ma hpe jaw hkat ai, sak se lakmat htui ai, du sa ai shawa masha ni a man e ga shadi jaw ai lam rai nga ai.

Kanawn mazum ai lam a ahkyak madung gaw matut mahkai ai lam rai nga ai. Hkungran ai lamang hta num ningnan hte la ningnan yan shada da yin la, ga shaka jaw ai a marang e shan lahkawng gaw tara shang madu jan madu wa hku nna masat hkrum sai. Hkristu gaw anhte shi hpe kam sham sai ni yawng a matu ga shaka jaw ya nga ai. Anhte kaw nna mung Hkristu hte kanawn mazum matut mahkai ai lam hpe lu la na matu yin la, ga shaka la na lam sha ra sai.

Nehemia hte Ezra yan gaw Karai Kasang a mungga hpe sharin ya ai. Masha ni ndai mungga hpe chye na wa nna, yubak mara hpe raw dat ya na matu, Karai Kasang kaw hkum ngau shagu galoi mung kyu hpyi yin la ai lam galaw ra ai hpe tsun shadum woi awn galaw nga ai. Dai zawn wuhpung wuhpawng hta yin la ra ai lam hpe gaw Samuela (1 Samuela 7:6) hte Hkawhkam Shawlamon (2 Hkawhkam labau 6:24 & 26-27) yan mung woi galaw ai hpe mu lu nga ai. Karai Kasang gaw anhte hpe ya na zawn shi hpang de sit shang nna kanawn mazum nga na hpe ra sharawng nga ai. Anhte shi hpang de sit shang lu na matu anhte a yubak mara ni hpe Yesu Hkristu hpang de shawng yin la ra nga ai. Anhte dai hku galaw ai a marang e wudang rai nga ai Hkristu gaw Karai Kasang hpang de du na matu mahkrai langai hku matut ya nna, anhte dai mahkrai hku hkawm sa lu na re. Matut nna anhte gaw yubak kap ai ni re hpe dum chye ra na hte, dai yubak hpe n-gup aga hte shagrit

KANAWN MAZUM HKRUN LAM

shanem let yin la yang anhte shi hpe hkye la madu langai hku nna lu la na re.

Kasa Pawlu Roma hpung masha ni hpe tsun da ai hpe yu yu ga: *Shaloi kaning rai tsun na law? Dai mungga gaw nang hte htep rai nga ai; dai gaw na a n-gup hte na a kraw lawang hta e rai nga ai; dai gaw, anhte hkaw dan ai kam sham ai hte seng ai mungga rai nga ai;- shing rai, Yesu gaw Madu rai nga ai, nga nna na a n-gup ga hte tsun gara nna, Karai Kasang gaw si mat ai ni kaw na shi hpe hkrung sharawt la ai hpe, na a myit masin hta kam sham n yang gaw, nang hkye hkrang la ai hkrum na rin dai. Kaning rai nme law, masha gaw dinghpring ai lu la hkra, myit masin hte kam sham nna, hkye hkrang la ai lu la hkra, n-gup hte tsun gara nga ai (Roma 10:8-10).*

Dai majaw shawng nnan Yesu Hkristu hpe Madu langai hku nna yin la ra ai. Shi gaw anhte a gyit hkang da hkrum ai yubak mara kaw nna anhte hpe shalawt dat ya ai majaw anhte shi hpe Karai langai hku hte hkye la Madu langai hku hkap la ra saga ai.

Chyum laika hta Yesu Hkristu hpe Madu ngu nna n-gup aga hte yin la ai sha n-ga, kaja wa anhte a myit masin kraw lawang kata kaw na mung shi hpe kam sham ra ai. Shingrai Madu a mying ning sang hpe shaga ai masha kadai mung, hkye hkrang la ai kaw du lu na ra ai nga nna Roma laika 10:9 &13 hta lahkawng lang tsun da ai hpe mu lu ai. *Shing rai, Yesu gaw Madu rai nga ai, nga nna na a n-gup ga hte tsun gara nna, Karai Kasang gaw si mat ai ni kaw na shi hpe hkrung sharawt la ai hpe, na a myit masin hta kam sham n yang gaw, nang hkye hkrang la ai hkrum na rin dai... Shing*

KANAWN MAZUM HKRUN LAM

rai dai Madu a amying nsang hpe sha ga ai masha kadai mung, hkye hkrang la ai kaw du lu na ra ai.

Hkawhkam Dawi gaw yin la ai lam kade ahkyak ai ngu ai hpe, shi tsun da ai hta; *Shaloi ngai gaw nye yubak nang hpe madun dan nna, Nye a mara hpe makoi da nngai n rai: Ngai shut hpyit ai lam Yehowa hpe ngai nem kau na, ngai a tsun nga nna, Nang gaw nye a yubak mara hpe raw kau ya nit dai (Sh.K 32:5).*

Karai Kasang hpe anhte yin la ai rai yang, shi gaw anhte a yin la ai lam hpe madat ya na hte mahtai bai jaw ya nna, anhte a myit masin kraw lawang kata hta shi shanu nga ya na re. *Anhte a yubak hpe anhte madun nem ga yang gaw, anhte a yubak hpe raw dat kau na hte n ding n man ai nlang hte hta na, anhte hpe jasan jaseng mi ga, shi kangka nga ai hte ding hpring ai wa rai nga ai (1 Yawhan 1:9).* Yesu Hkristu anhte hpe tsun shadum nga ai hta, *Kadai rai timung, masha ni a man e ngai hpe yin la ai wa hpe, sumsing lamu e nga ai, nye Wa a man e dai wa hpe ngai yin la na we ai: masha ni a man e ngai hpe nyet kau ai wa hpe chyawm gaw, sumsing lamu e nga ai, nye Wa a man e, dai wa hpe ngai nyet kau na we ai (Mahte 10:32-33).* Ndai yin la ai lam gaw anhte a myit masin hte asak hkrung lam hpe galai shai shangun nna anhte ra ai asak hkrung lam hta n re ai sha Karai Kasang ra sharawng ai asak hkrung lam hta hkawm sa wa shangun nga ai.

N-gup kaw na pru ai lam shagu gaw myit masin kaw na pru wa ai lam rai nga ai. Dai hte maren lam shagu hta manu dan ai hte hkum ngau shagu ging dan ai asak hkrung lam lu la ai gaw Karai Kasang hte kanawn mazum mahku mara ai kaw na hkam la lu ai


KANAWN MAZUM HKRUN LAM

lam ni rai nga ai. Shi gaw anhte hpa baw ra ai hte hpa baw gaw ging dan nga ai hpe chye ai Karai re majaw, anhte shi hpe kamhpa ra nga ga ai. Anhte a hpyi jahtau ai tsun shapraw ai lam yawng hpe shi anhte hte rau sha rai nna madat ya lu ai wa mung rai nga ai.

B. Ap Nawng ai lam

Daw (2) ngu na hta, ga shaka la ai lam gaw marai langai ngai hpe tsun shapraw ai (sh) ga sadi jaw ai lam ni hpe ap nawng let hkan nang hkan sa shadik shatup ai lam rai nga ai.

Kanawn mazum ai lam yawng a ningpawt gaw ap nawng ai lam rai nga ai. Wuhpung langai hte langai shada tsawra, garum shingtau hkat nga na matu ga shaka la ai



lam galaw chye nga ai. Anhte ap nawng ai lam hpe ngang grin nga shangun ai gaw langai hte langai a hkan da ai tara a majaw n re ai sha, langai hte langai a tsawra myit kaw na byin pru ai majaw rai nga ai. Yesu Hkristu gaw anhte hpe grai tsaw ra ai majaw wudang ntsa hta nni nhkri jen hkam let shi a asak hpe anhte a matu nawng kau ya sai. Shi a sai hpe anhte a yubak mara a matu manu jahpu n la ai sha hkaw kau ya ai majaw anhte Karai Kasang hte grau sung ai kanawn mazum lam hpe lu saga ai. (**Yawhan 3:16**) hta *Kaning*

KANAWN MAZUM HKRUN LAM

rai nme law, Karai Kasang a kasha hpe kam sham ai ni nlang hte gaw, hten bya n hkrum ai sha, htani htana asak lu la mu ga nga, Karai Kasang gaw shi a kasha shingtai hpe jaw kau ai kaw du hkra, mungkan ga hpe tsaw ra wu ai.

Langai hte langai a myit hkrum lam ngang grin nga na matu gaw lahkawng maga kaw na nan ap nawng ai lam hpe sadi dung let kyem mazing da ra nga ai. Deng ga gumhpraw hta man lahkawng kap ai raitim langai sha rai nga ai hte maren, hkungran poi hta num nnan hte la nnan yan ga sadi la ngut ai hpang, dai yan gaw langai sha tai wa sai. Anhte mungkan shinggyim masha ni mung Karai Kasang hte kanawn mazum ai lam hpe ap nawng let ga sadi la ai rai yang Karai Kasang hte anhte langai sha rai nna, ni htep ai hte kanawn mazum ai ahkaw ahkang hpe lu la na rai nga ai.

Chyoi pra ai chyum laika hta Karai Kasang gaw shinggyim masha ni a matu ga shaka jaw ap nawng ai lam galaw ai hpe ka da nga ai. Anhte mung anhte a yubak mara hpe yin la ai rai yang ga shaka ning nan hpe ap nawng hkap la ai lam rai nga ai. Anhte shi a mying ning sang hpe kam sham ai hte shi e hkap la mala ni hpe Karai Kasang a kashu kasha tai lu na ahkang shi jaw wu ai (Yawhan 1:12-13). Dai re ai majaw anhte gaw shi a kashu kasha ni tai wa lu saga ai. Ya kaw nna anhte gaw Hkristu hta dinghku langai sha rai wa sai. Shada da kanawn mazum ap nawng ai lam gaw masha hpe karum daw jau lu na matu ahkaw ahkang ni hpe lu shangun nga ai. **(Hebre 13:5)** hta *Gumhpraw marin ai lam hkum hkan myit; nanhte lu ai made hte myit dik nga mu; kaning rai nme law, Ngai nang hte teng teng n hka na nngai, gaja wa teng teng n kau da na nngai, nga nna shi nan tsun nga ai hpe mu lu ga ai.*

KANAWN MAZUM HKRUN LAM

Karai Kasang gaw anhte a kam hpa ging ai wa hte teng man ai lam re majaw anhte shi hte rau rai nna galoi mung shi a lam hpe myit dum myit mang ra nga ga ai. Shi n lu hkan sa ai ga ndat ni hpe shi n galaw da nga ai. Anhte lang ai Chyoi Pra ai Chyum laika hta lawm ai lam ni yawng gaw anhte a matu shi a ga ndat hte ga shaka ni rai nga ai. Kasa Pawlu tsun ai hta, *dai lam chyawm gaw, dai kabu gara shiga a marang e, Hkristu Yesu hta e, maigan amyuni ni gaw Yuda ni hte rau, ga ndat a sali wunli hkam la lu nna, shanhte hte rau hkumhkrang langai sha hte, ga ndat ni hpe jawm lu jawm la ai ni rai nga ma ai hpe (Ehpesu 3:5)* hta mu lu ga ai.

Anhte ga shaka la ai hte seng nna, lam lahkawng hpe anhte chye na sai majaw anhte a myit masin ni hpe ga shaka la ai lam hta awng sharawng ai hte maju jung ra nga ai. Matut nna Yesu Hkristu a hkrang bung sumla hpe lu shapraw dan lu na matu, shi ra sharawng ai sak hkrung lam hta hkawm sa ai ni rai yang, kaga maigan masha ni Yesu Hkristu hpe anhte a marang e mu mada chye na wa lu na rai nga ai.

Ap nawng ga shaka la ai lam gaw wuhpung lahkawng myit hkrum ai lam hta madung rai nga ai. Dai hte maren anhte hkum ngau shagu a myit hkrum kanawn mazum lam hpe lu la na matu Hkristu a sai gaw anhte a kanawn mazum lam hpe masat masa galaw ya nga sai.

Kanawn mazum matut mahkai ai lam gaw ndai kaw ngut mat sai n rai. Karai Kasang gaw anhte hte kanawn mazum ai lam hpe grau nna ngang grin wa lu na matu galaw ai hta shi a marang e anhte myit pyaw simsa lu ai lam, anhte a sak hkrung hkawm sa lam


KANAWN MAZUM HKRUN LAM

shi hta maju jung hkawm sa ra na lam ni hpe lawu na ninggam hta bai mu lu na rai nga ai.

KANAWN MAZUM AI LAM A LAMIK KUMLA

Karai Kasang gaw anhte hpe hkum hkrang, myit masin, wenyi yawng hte shi hta manoi manat jung nga na hpe ra sharawng nga ai. Ndai gaw hkum ngau shagu shada da ngang grin ai kanawn mazum ai lam lu na matu rai nga ai. Anhte a hpan madu hte rau sha myit hkrum mangrum rai langai sha byin na matu rai nga ai. Dai re ai majaw ndai lam gaw Karai Kasang a teng man ai lamik kumla langai rai nga ai. Ndai gaw anhte hpe jaw ya ai grai lak lai ai mau hpa lam rai nga ai.

Anhte Karai Kasang hte kalang mi bai matut mahkai kanawn mazum ai a majaw ndai lamik kumla hpe hkam la lu ga ai. Yesu Hkristu



tsun da ai hta, anhte tsabyi hpun lakung lakyung ni gaw tsabyi ru madung rai nga ai shi hta jung noi ra nga ai. Anhte shi hta jung noi nga ai zawn shi mung anhte hta jung noi nga ai rai yang gaw anhte asi law law si wa lu na re. Mungkan ga na n kaja ai, yubak asi ni hpe mung anhte si lu na n rai nga ai.

KANAWN MAZUM HKRUN LAM

Anhte gaw kaga jasam lakung lakying ni rai nga ga timung anhte a yubak mara ni hpe yin la nna, Hkristu h pang de sit shang ai hte shi hta jung noi ai rai yang gaw lakung lakying majing ni rai wa na ga ai. (**Yawhan 15:4-5**) hta *Tsabyi lakung gaw tsabyi ru madung hta n jung n noi yang gaw, shi chyua sha asi n si lu ai zawn, nanhte mung ngai hta n jung n noi myit yang gaw, asi n si lu na myit dai. Ngai gaw tsabyi ru madung rai nga nngai, nanhte gaw lakung lakying ni rai nga myit dai; ngai hta noi nga nna, ngai mung dai wa hta noi nga ai rai yang gaw, dai wa gaw asi law law si wa lu ai: kaning rai nme law, ngai hte hka jang, nanhte hpa mung n galaw lu myit dai* nga tsun da nga ai. Lahta na chyum daw hte lakap nna, anhte gaw Yesu Hkristu a sape majing rai nga ai hpe hkap la myit dum mai nga ga ai. Shi gaw anhte hpe lam woi nga ai hte shi a Chyoi Pra Wenyi gaw anhte hpe ngang grin ai asi ni hpe si shangun nga ai.

Matut nna, shi gaw anhte hpe shi a tsawra myit a marang e shi chyeju tara hte matsan dum lama ai lam hpe mung jaw ya nga ai. Ndai gaw anhte n galaw lu ai lam ni rai nga ai. Shi hpe kam sham ai a marang e sha anhte dai chyeju tara hte matsan dum lama ai lam hpe lu la nna anhte hta kap ai yubak mara ni hpe mung shaprai kau ya nga ai. Shi a Chyoi Pra ai Wenyi gaw shi hta jung noi nga ai ni yawng a ntsa e du shang nna asi ni hpe si shangun nga ai. Kasa Pawlu tsun da ai hta, Chyoi Pra Wenyi a asi gaw *tsawra ai, kabu gara ai, ngwi pyaw ai, myit galu kaba ai, matsan dum ai, mai kaja ai, kangka ai, myit nem ai hte tinang myit hpe hkang lu ai lam ni rai nga ai* (**Galati 5:22-23**). Ndai Wenyi asi gaw Yesu Hkristu hta jung noi let kanawn mazum matut mahkai ai lam nga yang she mai si wa ai asi rai nga ai.

KANAWN MAZUM HKRUN LAM

Kaga tsabyi lakung langai hpe hpun madung kaw matut na rai yang hpun madung hpe shawng nnan, hkgang jahkang ahka ra nga ga ai. Shaloi she tsabyi sun madu gaw dai hkgang jahkang da ai shara hta kaga tsabyi lakung hpe lu matut na matu ngang ngang gyit hkgang nna yu gawn lajang ai rai yang ndai lakung hte hpun madung gaw langai sha tai wa na re. Hpun hta ra nga ai lusha ni hpe mung, ru kaw na lakung lakyng de du hkra shalai ya ai re majaw, ahkyng aten du jang dai lakung lakyng ni gaw apu pu ai hte asi si wa na re. N dai lakung kaw na si ai asi gaw hpun law law tu na matu nli jaw lu ai hte lusha langai hku nna shinggyim masha hpe mung jaw ya lu nga ai. Hpun madung kaw na re ai majaw si ai asi ni gaw nam chyim langai sha rai nga ai. N dai lam gaw anhte shinggyim masha ni Yesu Hkristu ngu ai tsabyi ru madung hta jung noi ai masa lam hte bung nga ai. Dai re ai majaw Madu Yesu gaw shi a sape ni hpe nanhte a asi hte nanhte hpe chye lu na re nga tsun da nga ai (**Mahte 7:16**). Tsun mayu ai lam gaw, asi gaw tinang jung noi ai hpun madung hta hkan nna asi si na re hpe tsun nga ai.

Anhte dum nga ra ai lam gaw, anhte gaw aru hpe madi shadaw nga ai n rai, dai aru mahtang she lakung lakyng ni hpe madi shadaw nga ai re. Bai ahkyak ai langai mi gaw, lakung lakyng ni rai nga ai anhte gaw ru hpun madung rai nga ai Hkristu hta aten shagu kam sham ai myit hte manoi nga ra ai. Yesu Hkristu hte anhte a kanawn mazum ai lam gaw shi hta anhte hpun madung langai zawn jung noi ai rai yang anhte gaw Hkristu ngu ai ru npawt a daw chyen ni rai wa na ga ai. Anhte Yesu Hkristu hpe shi a lamik kumla a marang e jung noi ai rai yang, anhte gaw shi a sali wunli ni hpe hkam la let, htani htana shi a nta masha majing tai wa ai hte

KANAWN MAZUM HKRUN LAM


maren shi hte kanawn mazum ai lam mung ni htep ai, ngang kang ai lam ni hkam la lu na re. Karai Kasang a nta masha ni rai wa saga ai majaw lai wa sai aten na hte du na ra ai aten na chyeju sali wunli ni hpe hkam la lu wa na re.

Hkristu a malai dat ya ai Chyoi Pra Wenyi gaw anhte hkum ngau shagu hpe chye na lu na atsam jaw ya lu ai hpe myit dum ra nga ai.

KANAWN MAZUM LAM HPE PAHKAM HKAM YA AI

Karai Kasang gaw shi hte anhte shinggyim masha ni a kanawn mazum ai lam naw matut nga na hpe ra sharawng nga ai. Dai hte maren Yesu Hkristu mung anhte hte kanawn mazum matut mahkai ai

lam ra ai majaw, anhte hpe n kau da na nga tsun da nga ai. Dai re ai majaw shi a malai anhte hpe Chyoi Pra Wenyi dat ya sai. Dai Chyoi Pra ai Wenyi gaw anhte a myit masin hta myit hkrum ai kanawn mazum lam hpe masat dazik kap ya na matu rai nga ai. **(Ephesu 1:13-14)** hta *Nanhte mung, nanhte hpe hkye hkrang la sai kabu gara shiga ngu ai teng man ai mungga hpe na yu nna, shi hta*



KANAWN MAZUM HKRUN LAM

e kam sham ngut yang, ndat da ai Chyoi Pra ai Wenyi hte dazik kap ai, hkrum manit dai: Wenyi chyawm gaw, Karai Kasang a hpung shingrang shakawn kungdan na lam a matu, shi mari da sai ni gaw htingrai htingrat ai chyeju lu la hkra, anhte a sali wunli a masat dingsat rai nga ai nga nna anhte hpe tsun da nga ai.

Ndai lam hte seng nna Chyum laika hta n gun jaw da nga ai, *Nanhte hte rau anhte hpe Hkristu hta e shagrin da nna, anhte hpe namman chya ya ai wa gaw, Karai Kasang hkrai rai nga ai: shi gaw anhte hpe dazik shakap da nna, anhte a kraw lawang e Wenyi ngu ai masat dingsat jaw da ma ni ai (2 Kor 1:21-22).*

Yesu Hkristu gaw anhte hpe Wenyi hta hpring tsup nga na hpe ra sharawng nga ai (Ephesu 5:18). Ndai Chyoi Pra ai Wenyi gaw anhte hpe shani shagu Yesu Hkristu hte hkawm sa ai lam hta n-gun jaw, sharin achyin, lam madun nga ai. Shaloi she anhte galu kaba kungphan ai ngu ai de du wa na re. Yesu Hkristu tsun ai hta, *Nye Wa e nye a amyng hte shangun dat na ra ai, shalan shabran ai wa ngu ai, Chyoi Pra ai Wenyi gaw nanhte hpe lam magup sharin ya nna, ngai nanhte hpe tsun da ai ga yawng mayawng, nanhte hpe shadum shahprang ya na ra ai nga ai hpe (Yawhan 14:26)* hta mu lu ai. Chyoi Pra ai Wenyi gaw anhte mungkan ga ntsa na hkawm sa lam shagu hta anhte hte rau rai nga nna lam madun karum ya nga ai. Bai nna ndai Chyoi Pra Wenyi a majaw Karai Kasang hte anhte a kanawn mazum ai lam hpe grau ngang grin shangun nga ai. Anhte a shani shagu na sak hkrung hkawm sa lam hta mung sharin ya ai, n-gun jaw ai, shalan shabran ya ai wa rai nga ai.

KANAWN MAZUM HKRUN LAM

Hkristu gaw anhte hpe jaw da sai Chyoi Pra ai Wenyi hte shani shagu rau hkawm sa nga na hpe ra sharawng ai. Matut nna anhte a myit masin kraw lawang kata hta ap nawng kanawn mazum lam ning nan hpe htingrai htingrat ya lu nga ai. **(2 Korinhtu 5:5)** hta, *Dai chyeju nan lu la na anhte hpe shachyen ai wa gaw, Karai Kasang rai nga ai, shi gaw dai Wenyi a masat dingsat mung, anhte hpe jaw da ma ni ai.* Dai re ai majaw anhte gaw kaga ni hpe daw jau lu ai ni, yubak mara hte hpring tsup ai ndai mungkan hta kaga ni a matu dan dawng ai nhtoi lu jahtoi ai ni rai wa na re. Ndai lam ni gaw anhte a n-gun atsam hte n rai, Chyoi Pra ai Wenyi a n-gun atsam kaw na san san sha rai nga ai.

Chyoi Pra ai Wenyi gaw anhte a matu lam amy myu hku nna hkrang shala dan nga ai hta, langai gaw Chyoi Pra ai Wenyi gaw wan zawn re ai lam. Hpa majaw nga yang ndai wan gaw n ra ahkyak ai ni hpe nat kau lu nga ai. Dai hte maren ja ajet lu na matu, ndai wan hte nat yang she ja ajet hpe mai lu nga ai. Lahkawng ngu na hta Chyoi Pra ai Wenyi gaw anhte a myit masin hta hpring let shanu nga mayu ai. Dai rai yang she kanawn mazum matut mahkai ai lam hta, shi a n-gun atsam marai hte masha law law hpe daw jau lu na hte karum shingtau lu na re. Mawdaw hta jak sau lawm yang she mai hkawm ai zawn, anhte mung dai Chyoi Pra ai Wenyi hpe anhte a myit masin hta jahpring da ra na re. Hpanyang jahtum hku nna anhte hpe Yesu Hkristu hte ni hteping shangun ai Wenyi gaw Karai Kasang a hpring tsup kup ai ngu ai shingwang hta anhte hpe rau sha shanu nga lu na ahkang jaw ya nga sai. Karai Kasang hte rau sha gahkyin gumdin lu sai re majaw shi hte rau sha rai magam bungli ni hta gunhpai lu ai sha n-ga, shi a tsawra shawang myit hte masha law law hpe mung daw jau lu na re.

KANAWN MAZUM HKRUN LAM

Karai Kasang gaw Wenyi rai nga ai, shi hpe nawku ai ni gaw, Wenyi hta mung, teng man ai hta mung, nawku lu na rai nga ai (Yawhan 4:24). Anhte Yesu Hkristu hte rau hkawm nga ga ai hte, Chyoi Pra ai Wenyi a marang e shi hte kanawn mazum ai lam hta anhte n-gun rawng wa na re. Dai hte maren Yesu Hkristu mung anhte hte rau hkawm nga sai majaw anhte shi hpang de du hkra shi makawp maga ya nga na re. **(Galati 5:25)** hta *Anhte dai Wenyi hte hkrung nga ga yang gaw, dai Wenyi hte mung hkawm nga ga,* nga ai hte maren Chyoi Pra ai Wenyi shanu ai htingnu langai byin hkra hkawm sa ra nga ga ai. Matut nna **(1 Korinhtu 6:19-20)** hta *Dai hta n-ga, nanhte a hkum hkrang gaw, Karai Kasang kaw na nanhte lu la ai hte, nanhte hta e rawng nga ai Chyoi Pra ai Wenyi a htingnu rai nga ai, nanhte n chye nga myit ni? Nanhte gaw tinang hkum hpe pyi up lu ai n rai; nanhte jahpu manu daw nna mari da sai ni rai nga myit dai; dai re ai majaw, nanhte a hkum hkrang hte Karai Kasang hpe shagrau sha a nga mu law* nga nna tsun da nga ai.

Anhte galoi mung myit dum ra ai lam gaw, anhte hkrai anhte tinang a n-gun atsam marai hte n hkawm n sa ai sha, Madu Yesu Hkristu hta shi jaw ya ai atsam marai hte hkawm sa ai rai yang, anhte hpe htani htana myit mada lam jaw ya na re. Bai Karai Kasang hte mung ni htep ai kanawn mazum matut mahkai ai lam hpe shani shagu lu la na rai nga ai.


Anhte hkum ngau shagu kanawn mazum matut mahkai ai hkrun lam hte seng nna chye mai, chye ging ai lam langai mi naw nga nga ai.

KANAWN MAZUM HKRUN LAM

HTANI HTANA A MATU KANAWN MAZUM AI LAM

Kanawn mazum matut mahkai ai lam hte seng nna kabu gara shiga gaw n ngut shi nga ai. Karai Kasang a yaw shada lam madung gaw Chyoi Pra ai Wenyi hte rau hkawm sa nga ai sha nga, shi hte kanawn mazum matut mahkai let rau nga na hpe ra sharawng nga ai. Yesu Hkristu gaw shi hte rau htani htana nga lu na matu, anhte a shara shi lajang da nga sai. Dai shara hta machyi makaw hkam sha ai lam n nga ai, **hkum hkrang ning nan, mying ning nan** (Shingran laika 2:17) hte myit hkrum mang rum, kabu awlaw let nga lu na re nga tsun da nga ai.

Dai shara gaw Karai Kasang hte anhte a matu sha n rai, kam sham nna Yesu Hkristu hte rau kanawn mazum nga ai ni yawng a matu mung rai nga ai. Anhte a hkawhkam wa anhte a matu du sa wa na aten gaw grai ni nga sai.



Ndai sumla hta hkrang shala ai lam yawng gaw anhte Karai Kasang hte rau rai nga lu ai aten hta na kanawn mazum lam rai nga ai. Chyawm masum gaw Karai Kasang hpe hkrang shala nga ai.

KANAWN MAZUM HKRUN LAM

Dung lahkum gaw tara je yang na shara rai nga ai. Lawu kaw na saboi hkrang shala ai gaw hkungran lusha a matu rai nna, tarin tarai re ai masat ni gaw Sagu kasha hte rau hkungran lusha poi hta shang sha na chyoipra ai ni rai nga ai. Tingwang gaw mungkan ga ning nan re hpe hkrang shala nga ai. Kaba dik htum ai ting wang gaw hpring tsup ai hte dai ting wang hta yawng gaw langai sha re lachyum rai nga ai. Ndai gaw Adam yan Ewa nga lai wa sai hpring tsup kup ai ngu ai shara de bai du wa lu sai. Dai ting wang hta anhte a kanawn mazum ai lam gaw sim sa wa na re. Chyum laika hta hkanghkyi hte sagu kasha rau sha nga lu na, si hkrung si htan hte hten za ai lam ni n nga sa na nga ai.

H pang jahtum na Yawhan a shingran laika hta hkrang shala ai sumla gaw Sagu Kasha a hkungran lusha poi hpe shaleng dan nga ai. Ndai hkungran lusha poi hta anhte shi hte rau htani htana zup hpawng nga lu na rai nga ai. Chyum laika hta, ndai hkungran lusha poi hta saw shaga hkrum ai ni tai lu na matu shakut na hpe tsun da sai. Lachyum gaw anhte a mying ni mahkra gaw Yesu Hkristu hte kanawn mazum ai a majaw shi a matsing laika buk hta lawm yang chyua sha anhte hpe saw shaga mai na re. Shi gaw anhte a mying ni yawng hpe chye ai hte anhte hpe htani htana a matu saw shaga na rai nga ai.

Chyum daw langai hte hpung dim dat na n ngai. **(I Yawhan 5:11-13)** *Dai sakse ga chyawm gaw, Karai Kasang anhte hpe n htum n wai asak jaw ma ni ai hte, ndai asak mung shi a kasha hta e rawng nga ai, rai nga ai. Dai kasha hpe lu ai wa gaw, asak hpe mung a lu nga ai: Karai Kasang a kasha hpe n lu ai wa chyawm gaw, dai asak hpe mung n lu wu ai. Karai Kasang a amying nsang*

KANAWN MAZUM HKRUN LAM

hpe kam sham ai ni, nanhte gaw, nhtum nwai asak lu la manit dai, nanhte chye lu myit ga, ndai lam hte ngai nanhte hpe ka dat ma sa de ai.

Yesu Hkristu hte kanawn mazum matut mahkai ai lam hpe h pang na nhtoi gaw dai ni rai nga sai. Grai h pang hkrat sai ngu ai n nga ai. Karai Kasang gaw na a mahtai hpe la nga ai.

GA HPUNG DIM

Karai Kasang gaw anhte shinggyim masha marai hkum shagu hte grai mahku mara let kanawn mazum matut mahkai nga lu na hpe ra sharawng nga ai. Anhte kaw nna galaw na lit gaw shi hte anhte marai hkum shagu ading tawk matut mahkai na lam sha rai nga ai. Edin sun hta shinggyim num hte la hpe jaw da ai wang lu wang lang ahkaw ahkang hte maren, anhte a lata la ai lam hta sha madung rai nga ai. Ahkyak myit dum ra ai lam gaw, anhte lata la ai yaw shada lam a bandung gaw htani htana asak ngu ai hpe lu la na lam rai nga ai. Ya hpunau wa nang gaw lam labra hta du nga sai. Na a myit ra ai lam hku hkan nang let sak hkrung na i? Shing nrai Yesu Hkristu hta na a myit masin mahkra hpe akyu hpyi yin la let, shi hte htep lahti matut mahkai kanawn mazum ai lam de sa wa na i? Ndai n grin ai mungkan gaw anhte hpe jahkring mi na hkrun lam a matu sha jaw ya lu nga ai. Du na ra ai ten na htani htana grin ai lam hpe gaw anhte a hkye la ai Madu, Karai Kasang, Hkawhkam ni a hkawhkam wa chyu sha jaw ya lu nga ai. Hkristu gaw anhte marai hkum shagu hte grai hku hkau let matut mahkai kanawn mazum mayu nga ai. Nang mung ndai zawn re ai ni htep hku hkau let Karai Kasang hte ading tawk matut mahkai lu na hpe ra

KANAWN MAZUM HKRUN LAM

sharawng ai rai yang lawu na akyu hpyi ga hpe hpyi let Karai Kasang hte matut mahkai sa wa ga.

Appendix:

A. Karai Kasang hte ading tawk matut mahkai ai akyu hpyi ga

Madu Yesu Hkristu e,

Ngai gaw yubak kap ai wa rai nga ai. Nye a mungkan myit ra ai hku hkan nang let asak hkrung lai wa ni ai. Dai ni ngai Hkristu Yesu hpe nye a madu, hkye la ai wa hku nna kam sham hkap la mayu nga nngai. Hkristu gaw nye a yubak mara a matu wudang hta sai hkaw jen hkam let, yubak a jahpu hpe nye a malai jaw ya sai majaw dai ni ngai htani htana asak ngu ai hpe lu la na kam nngai. Nye a yubak mara galaw ai lam kaw nna kayin let Hkristu hpang de sit shang wa na ngai jin jin rai sa ni ai. Hkristu hpe nye a myit masin hte nye a sak hkrung lam mahkra hpe lam woi up hkang nga na matu dai ni ngai saw shaga mayu nga nngai. Hkristu a sape majing tai let, kaga masha ni hpe mung daw jau lu ai wa tai lu na matu karum la rit. Nye a yubak mara a majaw lu la na si ai ari kaw na hkye mawai la let htani htana asak hpe jaw ya ai madu hpe chyeju dum nngai law. Nye myit masin hte a ding tawk rai Karai Kasang hte matut mahkai na ahkang jaw ya ai majaw mung chyeju dum nga nngai law. Amen

KANAWN MAZUM HKRUN LAM

B. Karai Kasng hte matut mahkai ai ga sadi lekmat

Nye a Yubak mara hpe yin la ai lam

Ngai gaw nye a law la ai yubak mara ni hpe Karai Kasang a man hta yin la sai sha n-ga, nye a yubak mara mahkra hpe Hkristu gaw raw dat kau ya na hpe mung kam sham nga nngai.

Nye a hkap la kam sham ai lam

Ya ngai gaw a hkrung nga ai Hkristu hpe nye a prat sak hkrung lam a matu Madu hte hkye la ai wa hku nna hkap la kam sham sani ai.

Nye a ga sadi ap nawng lam

Nye a sak hkrung lam ma hkra hpe Hkristu Yesu a lata hta ngai tsep kawp ap nawng ni ai. Hkristu gaw nye a madu rai nga ai.

Ga sadi la ap nawng ai nhtoi: _____

Lekmat: _____

Sakse: _____

KANAWN MAZUM HKRUN LAM

C. Kabu gara hkap tau la ai lam

Hkristu Yesu a kun dinghku nta kaw nna kabu gara hkap tau la ga ai. Dai ni gaw na a Hkristu hte rau sak hkrung lam n nan hpang ai nhtoi rai nga ai. Dai ni kaw nna nang gaw mungkan ting hte seng ai dinghku masha n nan rai wa sai.

Dai ni kaw nna nang gaw, nang hkrai sha garen nga na lam n nga sai. Kaning re ai lam hta rai ti mung nang hte grai ni htep ai manang langai hpe nang lu da sai rai nga ai. Shi gaw nang hte rau nayi hkum 24 tup shani shana rau rai nga ai. Nang galaw na lam gaw, shi a mying hpe shaga let, na a myit masin ma hkra hte shi hpe tsun, garan gachyan ai sha n rai, nang hte rau kahpu kanau majing zawn matut mahkai ai lam hpe galaw mayu nga ai.

Hkrsitu Yesu gaw nang hpe galoi mung kau da, kabai da na n rai. Nang lama ahtu kataw nna galau taw ai rai yang shi hpe karum pawn ba la na shaga yang shi nang hpe karum la na jin jin rai nga ai. Sape majing ngu ai gaw Hkristu hte matut mahkai kanawn mazum let a sak hkrung ai lam rai nga ai.

Nang hku nna yawng a shawng na lagaw lahkam hpe htawt let hkawm sa hpang ai rai yang, Hkristu gaw nang hpe chyoipra wenyi jahpring ya ai hte rau ta gindun let na a prat tup na mungkan ga na hkrun lam hta sha n ga htani htana shi hte rau nga lu na rai nga ai.

KANAWN MAZUM HKRUN LAM

D. Sape majing ngu ai a sak hkrung lam na lakang ninggam ni

Lawu de na lam ni gaw nang hte Hkristu Yesu a shani shagu na sak hkrung lam ni hta karum n-gun jaw lu ai lakang n gam ni rai nga ai.

Chyum mungga: Karai Kasang a Ja Chyum mungga hpe shani shagu hti, hkaja ai lam. (II Timohti 3:14-17)

Akyu hpyi ai: Hkristu a ra sharawng ai lam hte shi kaw na machye machyang nyan hpaji hpe lu la na matu, kaga masha ni a matu akyu hpyi ya ra ai. (Philipi 4:6-7)

Sakse hkam ai: Karai Kasang a tsawra myit hpe masha shagu hpe htawn tsun sakse hkam ai lam. Hkalup hkam la ai lam gaw yawng a shawng na sakse rai nga ai. (1 Petru 3:15-16)

Kanawn mazum ai: Nawku dawjau ai lam, Hkristu a shana lusha poi hta rau jawm sha ai lam hte jaw ya ai lam ni hta kam sham sai hpu nau ni hte rau kanawn mazum ai lam galaw ra ai. Ndai lam gaw nang hte Karai Kasang a matut mahkai ai lam hpe grau n-gun atsam jaw ya nga ai. (Hebre 10:24-25)

Rau hkawm sa lam: Na a sak hkrung lam ma hkra hta Chyoipra Wenyi hpring let, shi a lam madun n-gun

KANAWN MAZUM HKRUN LAM

jaw la ai hpe hkap la let, hkan nang hkan sa
ra nga ai. (**Yawhan 14:26, Kasa 2:38**)

A si:

Na a sak hkrung lam gaw Hkristu hta rawt
jat galu kaba wa nna, kung kyang ai hte
Wenyi asi hpe si lu ai sak hkrung lam rai ra
ai. (**Yawhan 15:11**)

**Nli tum hpe gat
hkai ai:**

Madu Yesu Hkristu a kabu gara shiga nli
tum hpe hkaw tsun gat hkai ai wa rai ra ai.
(**Mahte 28:19-20, Marku 16:15-18**)

Order Form – Kachin

SERIES	BOOK	PRICE	QTY	TOTAL
Leadership	Relationship Pilgrimage Kanawn Mazum Hkrun Lam	\$4.95		
Leadership	Christ's Disciple Hkristu a Sape	\$4.95		
Leadership	Disciple's Prayer Life Sape Majing a Akyu Hpyi Sak Hkrung Lam	\$4.95		
Leadership	Communion Madu a Shana Lusha Poi (Poi Daw)	\$4.95		
Leadership	Ambassadors for Christ Hkristu a Dat Kasa Ni	\$4.95		
Leadership	Full Armour of God Karai Kasang a Hpyen Hking	\$4.95		
Other	Booker T. Washington a Sak Hkrung Lam Labau	\$6.95		
Other	Children's Catechism Karai Kasang a Tara Ma Ni Hpe Jahpat Ai Laika	\$6.95		
Other	18 Old Testament Children's Stories with colour pictures Ga Shaka Dingsa na Maumwi Shi Matsat	\$34.95		
Other	18 Old Testament Children's Stories with black & white pictures Ga Shaka Dingsa na Maumwi Shi Matsat	\$24.95		
Other	Bible Word Study Book - English / Kachin	\$14.95		
Other	Bible Information Chyum Laika	\$4.95		
Other	Matthew Yesu Hkristu a Kabu Gara Shiga: Mahte a Laika	\$6.95		
Other	Matthew, Mark, Luke, John Yesu Hkristu a Kabu Gara Shiga: Mahte Marku Luka Yawhan	\$24.95		

Order online or by e-mail: www.lambs.ca | printing@vanpelts.ca
For mass distribution, contact us for pricing.